

புத்திரதோஷமும் பரிகாரமும்

ஒரு ஜாதகனுக்கு எல்லா விதமான பாக்கியங்களும் இருந்தும் புத்திரபாக்கியம் இல்லாவிட்டால் அது வீண், கொள்ளியிடப் பிள்ளையில்லாதவனை தள்ளி வை. என்பது சமுதாய பழமொழி. பெண்களாக இருந்தால் மலடி என்று பட்டம் கட்டி எந்தவித சூப நிகழ்ச்சிகளிலும் கலந்து கொள்ள அனுமதிக்காமல் ஒதுக்குகிறார்கள். இதில் அவர்கள் படும் மன வேதனைக்கு அளவே இல்லை. இன்றைய சமுதாயத்தில் ஒருவரை ஒருவர் சந்திக்கும் போது, நீங்கள் செளக்கியமா? வீட்டுல பிள்ளைங்க எல்லாம் செளக்கியமா? என்று தான் கேட்கிறோமே தவிர, உங்கள் சொத்து சுகங்கள் செளக்கியமா என்று கேட்பதில்லை. குழந்தைகள் இல்லாமல் சமுதாயத்தில் கூறும் வசை மொழிகளைக் கேட்கமுடியாமல் எத்தனைபேர் இன்று தற்கொலை செய்து கொள்கிறார்கள். இறந்த பின்பும் கூட கொள்ளி போடுவதற்கு சூடுகாட்டில் பிள்ளைதான் தேவைப் படுகிறது. இல்லாவிட்டால் அனாதை பிணம். எத்தனை சொந்தங்கள் இருந்தும் இதை சரிகட்ட முடிவதில்லை. ஆக மனித வாழ்வின் மகத்துவத்தின் முக்கியம் புத்திர பாக்கியம் தான் என்பது யாரும் மறுக்க முடியாத உண்மை. இதைத் தான் புத்திரதோஷம் அல்லது புத்திர சோகம் என்கிறோம். இது எந்த வகையில் பாதிக்கிறது என்பதைப் பார்ப்போம்.

புத்திர தோஷம்

புத்திரதோஷம் என்பது

1. குழந்தைகளே பிறக்காமல் போவது.
2. தாமதமாக குழந்தைகள் பிறத்தல்.
3. குழந்தை பிறந்தும் இடையில் இறந்து விடுவது.
4. குறைபாடுடைய குழந்தைகள் பிறப்பது
5. கருச்சிதைவுகள் ஏற்படுவது.
6. பெற்றோர்களைப் பகைவர்களாக நினைத்தல்.
7. பெற்றோர்கள் பேச்சைக் கேட்காமல் தான் தோன்றித் தனமாகதிரிவது.
8. பிள்ளைகளைப் பிரிந்து வாழும் பெற்றோர்கள்.,
9. பிள்ளைகளால் துன்புறுத்தப்படும் பெற்றோர்கள்.
10. பெற்றோர்களுக்கு ஈமக்கடன் செய்யாத பிள்ளை.

இப்படி புத்திர தோஷம் என்பது பல வழிகளில் ஏதாவது ஒரு வழியில் செயல்படும். எனவே புத்திர தோஷம் என்றால் மலட்டுத் தன்மை மட்டுமே என்று அர்த்தம் கொள்ளக்கூடாது. இனி புத்திர தோஷத்திற்கான காரணங்களைப் பார்ப்போம்.